



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ເຈົ້າແຂວງ

470  
ເລກທີ...../ຈຂ.ບກ

ບໍ່ແກ້ວ, ວັນທີ.14.11.2020

**ຄໍາສັ່ງ**

**ກ່ຽວກັບການໂຈະກິດຈະກຳທີ່ບໍ່ຖືກຕ້ອງໃນຂອບເຂດທີ່ດິນວັດທະນະທຳ**

- ເຖິງ: ທ່ານເຈົ້າເມືອງ 5 ເມືອງ, ຂະແໜງການກ່ຽວຂ້ອງທຸກພາກສ່ວນ ອົງການຈັດຕັ້ງທັງພາກລັດ ແລະ ເອກະຊົນ ນັກທຸລະກິດ ຜູ້ປະກອບການ ທັງພາຍໃນ ແລະ ຕ່າງປະເທດ ພະນັກງານ-ລັດຖະກອນ, ທະຫານ, ຕໍາຫຼວດ ຕະຫຼອດຮອດປະຊາຊົນບັນດາເຜົ່າພາຍໃນແຂວງບໍ່ແກ້ວ ທີ່ນັບຖື
- ອີງຕາມ ກົດໝາຍ ວ່າດ້ວຍການປົກຄອງທ້ອງຖິ່ນ ເລກທີ 68/ສພຊ, ລົງວັນທີ 14 ທັນວາ 2015.
  - ອີງຕາມ ກົດໝາຍ ວ່າດ້ວຍທີ່ດິນ ເລກທີ 04/ສພຊ, ລົງວັນທີ 21 ຕຸລາ 2003.
  - ອີງຕາມ ກົດໝາຍ ວ່າດ້ວຍມໍລະດົກແຫ່ງຊາດ ເລກທີ 44/ສພຊ, ລົງວັນທີ 24 ທັນວາ 2016.

ສະພາບທີ່ດິນວັດທະນະທຳສະຖານທີ່ທ່ອງທ່ຽວ ຍັງໄດ້ຮັບຜົນກະທົບຢ່າງຕໍ່ເນື່ອງ ເຊິ່ງປະກອບມີສະຖານທີ່ຕັ້ງຂອງມໍລະດົກທາງດ້ານວັດທະນະທຳ ທີ່ຕິດພັນກັບຮ່ອງຮອຍປະຫວັດສາດ, ວັດຖຸບູຮານ, ປູສະນິຍະສະຖານ, ວັດວາອາຮາມ, ທິວທັດທຳມະຊາດ, ສິ່ງປຸກສ້າງທາງດ້ານວັດທະນະທຳ ແລະ ສະຖານທີ່ອື່ນໆ ທີ່ລັດ ກຳນົດໃຫ້ເປັນທີ່ດິນວັດທະນະທຳ ແລະ ທ່ອງທ່ຽວ ໃນໄລຍະຜ່ານມາ ເຖິງວ່າຈະມີນິຕິກຳ ແລະ ມາດຕະການໃນການຄຸ້ມຄອງ ອົງການຈັດຕັ້ງພາກລັດ ແຕ່ຂັ້ນແຂວງຮອດຂັ້ນເມືອງ ແລະ ບ້ານໄດ້ເອົາໃຈໃສ່ຈັດຕັ້ງຄຸ້ມຄອງຢ່າງຈິງຈັງກໍຕາມ ມາເຖິງປະຈຸບັນເຫັນວ່າທີ່ດິນ ດັ່ງກ່າວ ຍັງໄດ້ຮັບຜົນກະທົບ ຈາກການກະທຳຂອງບຸກຄົນ ນິຕິບຸກຄົນ ໂດຍສະເພາະຈາກການພັດທະນາ ເພື່ອເຮັດອຸດສາຫະກຳ ກະສິກຳ ກໍ່ສ້າງພື້ນຖານໂຄງລ່າງ ການປຸກສ້າງ ການໃຫ້ເຊົ່າທີ່ດິນ ເຮັດກິດຈະກຳຕ່າງໆທີ່ບໍ່ຖືກຕ້ອງ ສະນັ້ນ, ເພື່ອຍົກລະດັບການຄຸ້ມຄອງໃຫ້ເຂົ້າສູ່ລະບຽບ ກົດໝາຍ ແລະ ຮັກສາໄດ້ ທີ່ດິນວັດທະນະທຳ ກໍ່ຄືມໍລະດົກທາງດ້ານວັດທະນະທຳ, ປະຫວັດສາດ, ທຳມະຊາດ ບໍ່ໃຫ້ຖືກບຸກລຸກ ທຳລາຍ ຫຼື ເສຍຫາຍໃຫ້ມີຄວາມຍືນຍົງ ແລະ ໄດ້ຮັບການພັດທະນາຢ່າງຖືກຕ້ອງ.

**ເຈົ້າແຂວງ ອອກຄໍາສັ່ງ:**

1. ໃຫ້ໂຈະທຸກກິດຈະກຳ ທີ່ພວມດຳເນີນ ແລະ ໄດ້ດຳເນີນຜ່ານມາ ຢູ່ໃນຂອບເຂດທີ່ດິນວັດທະນະທຳ ແລະ ຂອບເຂດດິນທ່ອງທ່ຽວທຸກປະເພດ ໃນຂອບເຂດແຂວງບໍ່ແກ້ວເຊັ່ນ: ການພັດທະນາອຸດສາຫະກຳ ກະສິກຳ ກໍ່ສ້າງພື້ນຖານໂຄງລ່າງ ການປຸກສ້າງ ການດູດໄຖເນື້ອທີ່ດິນ ການຈັກດິນ ການຖິ້ມດິນ ການບຸກລຸກຈັບຈອງທີ່ດິນ ການຖາງປ່າ ການໃຫ້ເຊົ່າ ຫຼື ສຳປະທານທີ່ດິນ ແລະ ອື່ນໆ ທີ່ບໍ່ຖືກຕ້ອງ ໃນນັ້ນໃຫ້ໂຈະທຸກກິດຈະກຳກໍ່ສ້າງຂອງບຸກຄົນ ນິຕິບຸກຄົນ ໃນຂອບ

ເຂດບໍລິເວນທີ່ດິນສະຫງວນຜາພະປາກງາວ ເມືອງຫ້ວຍຊາຍ ແລະ ໂຈະການບຸກລຸກ ຈັບຈອງຖາງປ່າ ເປັນບ່ອນລ້ຽງສັດ ພາຍໃນຂອບເຂດທີ່ດິນແຫຼ່ງທ່ອງທ່ຽວບໍ່ນ້ຳຮ້ອນ ຫົວນ້ຳເກິ່ງ ບ້ານນ້ຳຟ້າ ເມືອງຕົ້ນເຜິ້ງ ທີ່ບໍ່ຖືກຕ້ອງ.

2. ມອບໃຫ້ເຈົ້າເມືອງຊື່ນ້ຳຂະແໜງການກ່ຽວຂ້ອງ ແຕ່ງຕັ້ງຄະນະຮັບຜິດຊອບ ລົງກວດກາ ເກັບກຳຂໍ້ມູນຕ່າງໆ ກໍລະນີພົບເຫັນ ການເຮັດກິດຈະກຳຕ່າງໆຢູ່ໃນຂອບເຂດທີ່ດິນວັດທະນະທຳ ແລະ ທ່ອງທ່ຽວ ມີໃບອະນຸຍາດຄົບຖ້ວນ ແຕ່ເຫັນວ່າບໍ່ສອດຄ່ອງກັບລະບຽບ ກົດໝາຍ ຈະຕ້ອງໄດ້ແຈ້ງລົບລ້າງເອກະສານອະນຸຍາດທຸກສະບັບ ແລ້ວດຳເນີນການແກ້ ໄຂຢ່າງຖືກຕ້ອງ ແລະ ຫັນການ.

3. ມອບໃຫ້ພະແນກຖະແຫຼງຂ່າວ ວັດທະນະທຳ ແລະ ທ່ອງທ່ຽວແຂວງ, ເຈົ້າເມືອງ 5 ເມືອງ ສົມທົບກັບແນວລາວສ້າງ ຊາດ, ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ, ພະແນກກະສິກຳ ແລະ ປ່າໄມ້, ພະແນກພາຍໃນແຂວງ, ຂະແໜງການກ່ຽວຂ້ອງແຕ່ງຕັ້ງຄະນະຮັບຜິດຊອບລົງສຳຫຼວດ ກຳນົດຂອບເຂດ ວັດແທກເນື້ອທີ່ ແຕ້ມແຜນວາດ ຈັດສັນຂອບ ເຂດການນຳໃຊ້ ຄົ້ນຄ້ວາວາງລະບຽບກ່ຽວກັບການຄຸ້ມຄອງ ການປົກປັກຮັກສາ ການພັດທະນາ ແລະ ການຊົມໃຊ້ທີ່ດິນ ປະເພດຕ່າງໆຢ່າງລະອຽດ ແລ້ວນຳສະເໜີຂຶ້ນເທິງພິຈາລະນາຮັບຮອງ ພ້ອມທັງຈັດພິມ ຕິດຕັ້ງປ້າຍໂຄສະນາໃຫ້ສັງຄົມຮັບຮູ້ ຢ່າງທົ່ວເຖິງ.

4. ມອບໃຫ້ພະແນກຖະແຫຼງຂ່າວ ວັດທະນະທຳ ແລະ ທ່ອງທ່ຽວແຂວງ, ຫ້ອງການຖະແຫຼງຂ່າວ ວັດທະນະທຳ ແລະ ທ່ອງທ່ຽວເມືອງ ຄຸ້ມຄອງ ແລະ ຂຶ້ນທະບຽນເປັນມໍລະດົກທ້ອງຖິ່ນທາງດ້ານວັດທະນະທຳ ປະຫວັດສາດ ແລະ ທຳມະຊາດ ຄຸ້ມຄອງທີ່ດິນປຸກສ້າງທາງດ້ານວັດທະນະທຳ ແລະ ສະຖານທີ່ອື່ນໆ ທີ່ລັດກຳນົດໃຫ້ເປັນທີ່ດິນວັດທະນະທຳ ແລະ ທ່ອງ ທ່ຽວ ຕະຫຼອດຮອດທີ່ດິນແຫຼ່ງວັດຖຸບູຮານ ວັດວາອາຮາມ ສະຖານທີ່ປະກອບພິທີກຳຕ່າງໆ ປ່າຊ້າ ຫໍເທວະດາ ຫໍຫຼັກ ເມືອງ ຫຼັກບ້ານໃນຂອບເຂດທົ່ວແຂວງ.

5. ເດັດຂາດ ຫ້າມການຈັດຕັ້ງພາກລັດ ແລະ ເອກະຊົນ, ບຸກຄົນ, ປະຊາຊົນ, ພະນັກງານ-ລັດຖະກອນ, ທະຫານຕຳ ຫຼວດ ຜູ້ປະກອບການ ຊາວຕ່າງດ້າວ ທຸກພາກສ່ວນທີ່ອາໄສຢູ່ແຂວງບໍ່ແກ້ວ ກະທຳການບຸກລຸກ ຈັບຈອງ ຫຼື ພັດທະນາ ເຮັດການຜະລິດອຸດສາຫະກຳ ກະສິກຳ ກໍ່ສ້າງພື້ນຖານໂຄງລ່າງ ການປຸກສ້າງ ໃຫ້ເຊົ່າ ຫຼື ສຳປະທານທີ່ດິນ ເຮັດກິດຈະ ກຳຕ່າງໆ ຢູ່ໃນຂອບເຂດທີ່ດິນວັດທະນະທຳ ແລະ ທ່ອງທ່ຽວທຸກປະເພດ ທີ່ບໍ່ຖືກຕ້ອງ ຖ້າຫາກວ່າມີການພັດທະນາຈະ ຕ້ອງໄດ້ຮັບອະນຸຍາດຈາກອົງການປົກຄອງແຂວງ ຂະແໜງການກ່ຽວຂ້ອງ ປະຕິບັດຢ່າງເຄັ່ງຄັດຕາມຂັ້ນຕອນຂອງການ ລົງທຶນ ຕາມລະບຽບ ກົດໝາຍ ທີ່ໄດ້ກຳນົດໄວ້ໃນໝວດທີ 2 ມາດຕາ 61 ແລະ ໝວດທີ 3 ມາດຕາ 44 ຂອງກົດໝາຍ ວ່າດ້ວຍມໍລະດົກແຫ່ງຊາດ ແລະ ກົດໝາຍອື່ນໆທີ່ກ່ຽວຂ້ອງ.

6. ມອບໃຫ້ພະແນກຖະແຫຼງຂ່າວ ວັດທະນະທຳ ແລະ ທ່ອງທ່ຽວ ເຈົ້າເມືອງ 5 ເມືອງ ຂະແໜງການກ່ຽວ ຂ້ອງຕະຫຼອດຮອດການຈັດຕັ້ງຂອງບ້ານ ເປັນເຈົ້າການຕິດຕາມ ກວດກາ ແລະ ແກ້ໄຂ ໃນການຄຸ້ມຄອງ ແລະ ຈັດຕັ້ງ ປະຕິບັດຄຳສັ່ງສະບັບນີ້ ໂດຍສົມທົບກັບເຈົ້າໜ້າທີ່ກຳລັງປ້ອງກັນຊາດ-ປ້ອງກັນຄວາມສະຫງົບແຕ່ລະຂັ້ນ ແລະ ທຸກ ພາກສ່ວນ ຖ້າມີການລະເມີດຕໍ່ຄຳສັ່ງສະບັບນີ້ ແມ່ນໃຫ້ດຳເນີນມາດຕະການກ່າວເຕືອນ ສຶກສາອົບຮົມ ປັບໄໝແທນຄ່າ ເສຍຫາຍ ແລະ ປະຕິບັດໂທດຕາມລະບຽບ ກົດໝາຍຢ່າງເຂັ້ມງວດ.

7. ຄຳສັ່ງສະບັບນີ້ ມີຜົນສັກສິດ ນັບແຕ່ວັນລົງລາຍເຊັນເປັນຕົ້ນໄປ.

ເຈົ້າແຂວງ ແຂວງບໍ່ແກ້ວ



ຄຳກິ່ງ ເອື້ອຍມະນີຮັກ